

CHAPANG PHA

By: Seipu Khongsai, D.G.F. Heno

Chapangpha kiti thu isei ding le amasa a chapang phalou thu sei masah angai jin ahi. Chuti le Itobang ho khu chapangpha ham? ti het baidin ka gel e.

“Chapang pha lou” Bible a kon in Chapang pha lou ho thusim chomcha ana sei ute. Masang lai Israel te khanglaijin Elijah themgao pa ahinga van na akal tou jouvin ama khel in ELisha angense in, Elisha jong themgao nasatah ahitai. Elisha Bethel khopi a ahung chun khopi sunga chapang ho ahung lhai doh un themgao pa chu adai chavai jun, “Chetou loi tang lutol pa” tin atot chavai le taovin ahile Themgao Elisha jong alung hang in, chapang ho chu ave gol in agaosap tan ahile thinglhang gammang lah a kon in savom api ni ahungdoh lhon in chapang som le ni jen atthat lhon tai (IIKings 2:23,24).

Amaho chun chapang pha hinao vin tem? Ven chapang ho tulai in jong Pathen solchah ho, hou lamkai ho, houbung lamkai ho, chule na nu na pa jabol un, houset, kinahpi, tot chavai ana bol hih beh un ong? Vangset na, nang chungga jong chuthei ahi ti sumil hih in ong? Tulai in jong, anu apa jalou, hou lamkai jalou, atot chavai ho, amidoh aumpoi. Nang in jong kilhen in, Chapang phalou na hinom em? Ken vang Boi, Chapang pha nahi ding kahin deisah lseh jeng’e. Tun, Chapang pha Bible a kon in ana vekit ule, Pakai Jesu leiija alenlai jin thil kidang tamtah ana bol in, athil kidang bol lah a amasapen loi mi sang nga (5000) avah va chu ahi. Hiche mi 5000 in aneh u chu changlhah pheng nga le nga ni bou ahi. Hiche changlhah pheng 5 le nga 2 chu koi danga ana hipoi. Nang ho tobang chapang neo khat in sun an dinga ahin kipoh ahibouve. Hiche chapang pa chu itobang chapang ahi dem?

Ama chu “Chapang pha” anu le apa thungai, Pathen thu ngaisang, chapang pha ana hi. Amahin Jesun thu aseid ding ahin kaga ngai ding ahi tia anu koma aseid le anun, sun an din changlhah pheng 5 le nga 2 ahin gotpeh a ahin sol ahi. Ajeh chu Chapang pha ahijeh in anun angailu’n, sun na agil kel ding jong anompon sun an ahin gotpeh ahi. Chapang pha ahijeh in, Jesu thuhil angai nom val jeh in anun ahi gotpeh sun an jong ane man tapon ahi. Aman ahin poh changlhah pheng 5 le nga 2 a chu Pakai Jesu in thil kidang abola mi 5000 val avah va ahi (John 6:9-13).

Boi, nang jong chapangpha nahi nomlou ham? Chapang pha nahi leh nang a konna thil neocha khat akon na Pakaijin thil nasatah abol thei ahi. Chapang pha nahi nom le Bible sim jing in, taona mang jing in, Na nu na pa ja in, hou natong ho ja in. Pathen cha kahi ti sumil hih in, ong??

Akit le aban ana vekit ute ong?